

ఆలోచించండి - మాట్లాడండి :



**ప్రశ్నలు :**

1. పై చిత్రంలో పిల్లలు ఏం చేస్తున్నారు ?
2. పిల్లలు అంత ఆసక్తిగా చదివే / చూసే అంశం ఏమై ఉంటుంది.?
3. 2 ఏప్రిల్ 2011 క్రీడారంగంలో భారతదేశానికి గుర్తుండే రోజు. ఆ రోజు ఏం జరిగిందో ఎవరైనా చెప్పగలరా?

**నేపథ్యం :**

కిందటి రోజు జరిగిన విషయాలను ప్రజలందరికీ ఆసక్తికరంగా చెప్పేవి దినపత్రికలు. వీటిలో రాజకీయ, వ్యాపార, క్రీడా, విద్యా వార్తల వంటివి చాలా ఉంటాయి. ఎన్నో అంతర్జాతీయ, జాతీయ, స్థానిక విషయాలు దినపత్రికలను చదివి తెలుసుకోవచ్చు.

భారతదేశం క్రికెట్‌లో 'ప్రపంచ కప్పు' గెల్చిన వార్తను ఏ పత్రిక ఎలా రాసిందో చూద్దాం!

**విద్యార్థులకు సూచనలు :**

1. పాఠాన్ని చదవండి. అర్థంకాని పదాలకింద, వాక్యాలకింద గీతలు గీయండి.
2. అర్థంకాని పదాలను, వాక్యాలను గురించి మీ మిత్రులతో చర్చించండి.
3. తెలియని పదాల అర్థాలను పుస్తకం చివరన ఉన్న అకారాది పట్టిక చూసి తెలుసుకోండి.



పాఠశాలలో పిల్లలందరూ జట్లుగా ఏర్పడి వార్తాపత్రికలు చదువుతున్నారు.

ఒక జట్టువారు ఒక వార్తాపత్రికలో కింది వార్తను చదువుతున్నారు.

\* ప్రపంచకప్ విజేత టీమిండియా \* పైనల్లో ఆరు వికెట్లతో లంకపై జయభేరి

\* అదరగొట్టిన గంభీర్, మహీ \* భారత్ ఖాతాలో రెండో ప్రపంచ కప్

### సాంతగడ్డపై కప్ నెగ్గి ధోనీ సేన రికార్డు

చేదించాల్సింది 275 పరుగుల లక్ష్యాన్ని... ఇన్నింగ్స్ రెండో బంతికే వీరేంద్రుడు అవుట్... స్టేడియం మూగబోయింది!...మరి కాస్సేపటికే బ్యాటింగ్ మాస్ట్రో సచిన్ కూడా అవుట్...అభిమానులు నిశ్చేష్టులయ్యారు... కప్పు, చేజార్చుకోవాల్సిందేనా... అన్న బాధ నరాలు పిండేస్తుండగా అచేతనులే అయ్యారు. ఆరు ఓవర్లు ముగిసేసరికి ఓపెనర్లు పెవిలియన్లో.. బరిలో ఉంది గంభీర్, కోహ్లా... ఆశలన్నీ వారిపైనే.. వరల్డ్ లాంగెస్ట్ రివర్ నైట్ కూడా ఓ చిరు ప్రవాహంలా మొదలైనట్టే.. లక్ష్యసాధనలో ఒకట్లు, రెండ్లు, ఫోర్లు నెమ్మదిగా జాలువారడం మొదలెట్టాయి.. బిరాబిరా ఉరుకుతూ.. పొంగుతూ, పొర్లుతూ...సెలయేరులా పరవళ్లెత్తాయి.. వరదగోదారల్లే లంక సింహాలను ముంచెత్తాయి. ఇంతలో మళ్లీ ఓ ఉపద్రవం! కోహ్లా నిష్క్రమణ! ధోనీ జతగా గంభీర్ సాగించిన ప్రస్థానం పెనుతుఫానే! ఈ జోడీని అవుట్ చేసే దారిలేక... గట్టెక్కించే నాథుడు కానరాక సంగక్కుర సేన ఉక్కిరిబిక్కిరైంది! స్పిన్ అస్త్రాలు (మురళీధరన్, రణ్ దివ్) పేస్ శస్త్రాలు (మలింగ, పెరెరా, కులశేఖర)... అన్నీ తున్! ఓ మూడు వికెట్లు పడగొట్టామన్న చిరు జోష్! భారత బ్యాట్స్ మెన్ సృష్టించిన పరుగుల హోరు లంకేయుల చెవులు గింగిరైత్తిస్తుండగానే, జయహో...భారత్ అంటూ ముందస్తు విజయధ్వనాలు మిన్నంటాయి. మరికాసేపట్లో తప్పని ఓటమి వెక్కిరిస్తుండగా.. లంక సింహాలు దిక్కుతోచక చేసిన ఆర్తరోదనలు దిక్కులేని ఆక్రందనల్లా మిగిలిపోయాయి. ఇక మిగిలింది 60 బంతులు... భారత్ గెలుపుకు కావాల్సింది 54 పరుగులు... సెంచరీ గడప తొక్కుకుండానే గంభీర్ అవుట్! అయినా పరిస్థితి భారత్ అదుపులోనే ఉంది! ధోనీ జతగా యువరాజ్! మన ఇన్నింగ్స్ లో మొదటి సిక్స్ నమోదైంది.....ఈ దశలోనే ...చెప్పాపెట్టకుండా బద్దలయ్యే వెసువియస్ అగ్నిపర్వతంలా ధోనీ ఆడిన ప్రళయ భీకర ఇన్నింగ్స్ తో... లంక శిబిరంలో ఆందోళన హెచ్చింది! ఇక సీట్లలో కూర్చోవడం మావల్ల కాదంటూ వీక్షకులు మునివేళ్లపై నిలబడిన వేళ... భారత్ కు 24 బంతుల్లో 27 పరుగులు కావాలి! రెండు బంతుల్లో రెండు ఫోర్లు...‘ఫ్యాన్స్ ఇంతకంటే ఇంకేం కావాలి’ అని ధోనీ హామీ ఇస్తున్నట్టుగా చితకబాదాడు. చేయాల్సింది 18 బంతుల్లో 16 పరుగులు... మళ్లీ ధోనీయే... వరుస బంతుల్లో బౌండరీలు! కెవ్వు కేక...! లంక ఓడి భారత్ గెలవాలంటే ...12 బంతుల్లో ఐదు పరుగులు. క్రీజులో ఉంది మళ్లీ ధోనీయే... బౌలర్ కులశేఖర... బంతి పడింది... అంతే ధోనీ కొట్టాడూ... సి...క్స్! బ్రహ్మాండం బద్దలైంది! భారత్ కల నెరవేరింది! కప్పు కైవసం అయింది! ఆటగాళ్ల ముఖాల్లో ఆనందబాష్పాలు పెల్లుబికాయి! భారత వినీలాకాశం బాణాసంచా మెరుపులతో దేదీప్యమానమైంది! థ్యాంక్యూ టీమిండియా....థాంక్యూ ధోనీ ..థాంక్యూ గంభీర్.....థాంక్యూ కోహ్లా, యువీ అని అభిమానుల హృదయాల్లో కృతజ్ఞతాభావం ఉప్పొంగింది!

**ముంబయి:** 28 ఏళ్ల నిరీక్షణ ముగిసింది! ప్రపంచ క్రికెట్లో భారత కీర్తిపతాక సగర్వంగా రెపరెపలాడింది! అభిమానుల హృదయాల్లో శతకోటి వీణలు మీటుతూ ...భారత్ ప్రపంచ కప్ గెలిచింది! పదో ప్రపంచ కప్ చివరాఖరి కదనక్షేత్రంలో లంక సింహాలు తోకముడిచాయి... విషణ్ణ వదనాలతో ఇంటిముఖం పట్టాయి! నిలకడే తారకమంత్రంలా జపిస్తూ ధోనీ సైనికులు జగజ్జేతలయ్యారు. గ్రాండ్ గా సాగిన ఉత్సాహభరిత మహాసంగ్రామంలో 6 వికెట్లతో శ్రీలంకను చిత్తుచేశారు. తొలుత బ్యాటింగ్ చేసిన సంగక్కుర సేన మహిళ జయవర్ధనే (103) సెంచరీ చలవతో నిర్ణీత ఓవర్లలో ఆరు





వికెట్లకు 274 పరుగులు చేసింది. లక్ష్మణ్ చేదనలో టీమిండియా క్రికెటర్లు అదరగొట్టారు. సచిన్ (18), సెహ్వాగ్ (0)లు నిరాశపరిచినా... ఉక్కుసంకల్పంతోడుగా భారత్ విజయగీతం ఆలపించింది. గెలుపు ఆశలకు ఊపిరిలూదిన గంభీర్ (97), సహకరించిన కోహ్లా (35) కెప్టెన్ ఇన్నింగ్స్ తో జట్టును విజయతీరాలకు చేర్చిన 'మ్యాన్ ఆఫ్ ది మ్యాచ్' ధోనీ (91 నాటౌట్) మరో వికెట్ పడకుండా జాగ్రత్త వహించిన 'మ్యాన్ ఆఫ్ ది సిరీస్' యువరాజ్ సింగ్ (21 నాటౌట్)... అండతో భారత్ మరో పది బంతులుండగానే ఆరు వికెట్లతో కప్పు గెలిచింది. ఈ చిరస్మరణీయ ఘట్టంతో 1983లో లార్డ్స్ ప్రదర్శన తర్వాత మళ్లీ ఆసేతు హిమాచలం రాగరంజితమైన వేళ... ధోనీసేన సాధించిన అపూర్వవిజయాన్ని తిలకించి యావద్భారతం పులకించిపోయింది! వాంఖడే సాక్షిగా చరిత్రలో మరో సువర్ణాధ్యాయం మొదలైంది! ఎవరన్నారు, ఆతిథ్య జట్టుకు వరల్డ్ కప్ దక్కదని? సొంతగడ్డపై వరల్డ్ కప్ నెగ్గిన తొలిజట్టుగా టీంఇండియా రికార్డు పుటలకెక్కింది. ఇక ఈ విక్టరీతో కపిల్దేవ్ సరసన చేరిన జార్జండ్ చిన్నోడు మన మహేంద్రుడు ఆరువేల పరుగుల క్లబ్ లోనూ కాలు పెట్టాడు. గంభీర్ కూడా 4000 పరుగుల క్లబ్ లో స్థానం దక్కించుకున్నాడు.

**మలింగ షాక్ తట్టుకుని...** పరుగుల వేటలో భారత్ కు ఆదిలోనే షాక్! ఇన్నింగ్స్ తొలి ఓవర్ రెండో బంతికే మలింగ... సెహ్వాగ్ ను బలిగొన్నాడు. ఈ దెబ్బనుండి తేరుకొనే లోపే టీంఇండియాకు మరో ఎదురుదెబ్బ! రెండుఫోర్లు కొట్టి ఊపుమీద ఉన్న మాస్టర్ కూడా వెనుదిరిగాడు. ఈ వికెట్ కూడా మలింగ ఖాతాలోకే. ప్రపంచకప్ ఫైనల్ లో సెంచరీ చేసి సొంతగడ్డపై మధురానుభూతుల్ని సొంతం చేసుకుందామనుకున్న మాస్టర్ కు నిరాశ! సచిన్ చెలరేగుతుంటే చూసి తరిద్దామనుకున్న ఫ్యాన్స్ కు తీవ్ర నిరాశ. అయితే గంభీర్, కోహ్లాలు ఆదుకున్నారు.

**గంభీర్ మొనగాడి ఇన్నింగ్స్ :** 31 పరుగులకే రెండు వికెట్లు...! ఇలాంటి స్థితి నుండి భారత్ సురక్షిత స్థితికి చేరిందంటే నిస్సందేహంగా ఢిల్లీ డాషింగ్ లెఫ్ట్ హ్యాండర్ గంభీర్ చలవే! లంక బౌలర్లను చితకొడుతూ, మ్యాచ్ ను వారినుంచి దూరం చేశాడు. ఈ క్రమంలో గంభీర్ బ్యాట్ నుంచి తిరుగులేని కట్ షాట్లు జాలువారాయి. క్రమం తప్పకుండా ఫోర్లు బాదడంతో సంగక్కర బృందంపై భారత్ ఆధిపత్యం ఏ దశలోనూ తగ్గలేదు. సెన్సేషనల్ ఆటగాడు కోహ్లా జతగా మూడో వికెట్ కు 83... సారథి ధోనీ జతగా నాల్గో వికెట్ కు 109 పరుగులు జోడించడంతోనే భారత్ గెలుపు ఖాయమైంది. ప్రత్యర్థి బౌలర్లకు కొరకరాని కొయ్యగా పరిణమించిన గంభీర్ సెంచరీ ముంగిట బౌల్డయ్యాడు.

**కెప్టెన్ అంటే ఇలా ఉండాలంటూ...!** దూసుకొస్తున్న ట్రక్కుకు రొమ్ము ఎదురొడ్డి నిలిచే వాళ్లే తనకు కావాలంటూ అడిగి మరీ జట్టును ఎంపిక చేసుకున్న కెప్టెన్ ధోనీ... గ్రాండ్ ఫైనల్ లో దుమ్మురేపాడు! దమ్ము చూపాడు. సారథి అంటే ఎలా స్ఫూర్తి దాయకంగా నిలవాలో... లంక చేతినుంచి మ్యాచ్ దూరం చేసి సగర్వంగా నిరూపించాడు. మురళీ, మలింగ... వీళ్లా తనను అవుట్ చేసేది అన్నట్టుగా ధోనీ సాగించిన విధ్వంసకాండ... మరికొన్ని బంతులుంటే సెంచరీతో ముగిసేదేమో!

**మహేల సూపర్ శతకం:** లంక భారీ స్కోర్ సాధించడంలో మహేలదే ప్రధానపాత్ర. సెంచరీ సాధించడంతో పాటు విలువైన భాగస్వామ్యాలు నెలకొల్పి జట్టుకు మూలస్తంభంలా నిలిచాడు. దిల్షాన్ అవుటవడంతో బరిలోకి దిగిన మహేల సింగిల్స్ తీస్తూ చెత్త బంతులను బౌండరీలు దాటిస్తూ 49 బంతుల్లోనే అర్థ శతకం పూర్తి చేసుకున్నాడు. బ్యాటింగ్ పవర్ ప్లేలో జహీర్ బౌలింగ్ లో వరుసగా రెండు ఫోర్లు బాదడంతో కెరీర్ లో 13వ సెంచరీ మహేల ఖాతాలో చేరింది.

**అఖిల్ జహీర్ విలవిల... లంక కళ కళ:** 5-3-6-1... ఇవీ తొలి పది ఓవర్లు పూర్తయ్యేసరికి జహీర్ గణాంకాలు. అయితే లంక 45వ ఓవర్లో బ్యాటింగ్ పవర్ ప్లే తీసుకోవడంతో జహీర్ కు కష్టకాలం మొదలైంది. మూడవ పవర్ ప్లేలో మొత్తం మూడు ఓవర్లు విసిరిన జహీర్ 44 పరుగులు సమర్పించుకున్నాడంటే అర్థం అవుతుంది. లంక బ్యాట్స్ మన్ ఎంతలా విజృంభించారో!



ఇంకొక జట్టు పిల్లలు మరొక వార్తాపత్రికలో సంపాదకీయం చదువుతున్నారు.

## 28 ఏళ్ల కల సాకారమైన మహోన్నత ఘడియ. జాతి జనులకు ఇది అపురూప కానుక

### టీమ్ ఇండియా... అజేయశక్తి!

నాడు వానరసేన లంకనెలా ముట్టడించిందో ఏమో... రామ పట్టాభిషేకం ఎంత వైభవంగా జరిగిందో ఏమో... అసలు నాడు లంక ఉందో లేదో... గాని శనివారం మాత్రం.... ధోనీసేన లంకకు లంఘించింది! వాంఖడే వారధిగా.... ప్రపంచ కప్ ను సాధించింది.... 28 ఏళ్లుగా యావద్దేశాన్ని ఊరిస్తున్న వన్డే వరల్డ్ కప్ ను గెల్చుకొచ్చింది! ఫైనల్ అగ్నిపరీక్షను పాసై.... 'క్రికెట్ దేవుడి' కిచ్చిన 'మొక్కు' తీర్చుకుంది! 'కప్పులో' జీవితకాల 'నైవేద్యం' సమర్పించుకుంది! ఇక కొన్నాళ్లుపాటు దేశంలో క్రికెట్ బ్రహ్మాత్మనవాలే!

### సంపాదకీయం

జూలు విదిల్చిన సింహానికి, మదకరీంద్రానికి మధ్య మహా భీకర పోరుకు ముంబయి, వాంఖడే మైదానం నిన్న ప్రత్యక్ష సాక్షిగా నిలిచింది. పసికూనలం కాదు, తమది అసలు సిసలు కనిజట్టని సమరనాదం చేసిన సంగక్తర బృందం మెడలు వంచి ధోనీ సేన సాగించిన విక్రమ ప్రదర్శనతో యావత్ భారత క్రీడాజగతి హసన్తుందారమైంది! పరిమిత ఓవర్ల క్రికెట్ ప్రపంచకప్ తుది సమరానికి ఈసారి అర్హత సాధించిన రెండూ ఆసియా జట్లే కావడం పోటీ ఆరంభానికి ముందే అమిత ఉత్సాహం రగిలించింది.

ఉపఖండానికి చెందిన రెండు హేమాహేమీ జట్లు మొట్టమొదటిసారి ప్రపంచకప్ ఫైనల్ సమరాంగణంలో తలపడితే హూరాహూరీ తధ్యమన్న ముందస్తు అంచనాలు అక్షరాలా నిజమయ్యాయి. తొలుత బ్యాటింగ్ చేసి లంకేయులు నిర్దేశించిన 275 పరుగుల లక్ష్యాన్ని ఛేదించడంలో మహేంద్రసింగ్ ధోనీ బృందం కలిసికట్టుగా రాణించింది. 28 ఏళ్ల క్రితం లార్డ్స్ మైదానంలో వెస్టిండీస్ పై చరిత్రాత్మక విజయం దరిమిలా ఇప్పటి ఈ మధుర ఘట్టంకోసం కోట్లాది అభిమానులు కళ్ళు కాయలు కాచేలా నిరీక్షించాల్సి వచ్చింది. సుదీర్ఘ నిరీక్షణకు మేలిమి ఫలశ్రుతిగా నిన్నటి ఉద్విగ్నభరితమయిన పోటీని టీవీలో సొంతం ఆస్వాదించిన అభిమానుల సంఖ్య వందకోట్లకు మించిందని అంచనా. వరుసగా ముమ్మార్లు విశ్వవిజేతగా ఆవిర్భవించడంతో పాటు మొత్తం నాలుగు పర్యాయాలు ఛాంపియన్ అయిన ఆస్ట్రేలియాను ఈ ప్రపంచకప్ పోటీల క్వార్టర్స్ దశలోనే ఇండియా ఇంటిముఖం పట్టించింది. తరువాతి అంచెలో సమ ఉజ్జీ పాక్ జట్టును మట్టికరిపించింది, అదే ఊపుతో లంకపై సత్తా చాటిన భారత జట్టుమీద నేడు అభినందనల పూలవాన కురుస్తోంది. చరిత్రను తిరగరాసిన ధోనీసేన విజృంభణతో, ఇప్పుడిది భారత క్రికెట్ రంగానికే నూతన యుగాది!





# కవ్ మనదే

మరికొంత మంది పిల్లలు ఇంకొక వార్తాపత్రికలోని శీర్షికలను, వార్తను చదువుతున్నారు.

- విశ్వవిజేత భారత్
- 6 వికెట్లు తేడాతో శ్రీలంకపై గెలుపు
- రెండోసారి ప్రపంచకప్ కైవసం
- 28 ఏళ్లకు ఫలించిన కల
- గర్జించిన పులిబిడ్డలు
- ధోనీసేనకే కీర్తి కిరీటం
- నెరవేరిన మాస్టర్ చిరకాలవాంఛ
- చరిత్ర తిరగరాసిన యువసేన

28 సంవత్సరాల భారత్ నిరీక్షణ ఫలించింది. ఎట్టకేలకు ధోనీ సారథ్యంలోని భారత్ క్రికెట్ జట్టు విశ్వకప్ ను సొంతం చేసుకుని యావత్ జాతి ఆశలను పండించింది. ముంబయిలో శనివారం జరిగిన ఫైనల్ లో భారత్ జట్టు అందరి అంచనాలకు అనుగుణంగా రాణించి సొంతగడ్డమీద కప్ ను అందుకోగలిగింది. అలాగే వందవ సెంచరీ చేస్తాడని కలలు కన్న మాస్టర్ బ్యాట్స్ మన్ స్వల్పస్కోరుకే తన సొంత మైదానంలో

విఫలమైనప్పటికీ, అతడి చిరకాల స్వప్నాన్ని ధోనీ ఫలించేలా చేశాడు. ఆరంభంలో బంగ్లాదేశ్ పై బ్రహ్మాండమైన బ్యాటింగ్ తో చెలరేగి విజయాన్ని సొంతం చేసుకుని ఈ టోర్నమెంట్ లో శుభారంభం చేసుకున్న భారత్.. మధ్యలో కొన్ని మ్యాచ్ లో పేలవమైన ప్రదర్శనతో నిరాశపరిచినా.... కీలకమైన క్వార్టర్ ఫైనల్, పాకిస్థాన్ తో హై ఓల్టేజీ మ్యాచ్ ను, ఇప్పుడు టైటిల్ లో పోరులో లంకను చిత్తుచేసి రెండో దఫా ఈ ప్రతిష్ఠాకరమైన ట్రోఫీని దక్కించుకోగలిగింది. సంవత్సరాలుగా యావత్ దేశ క్రికెట్ అభిమానులు ఈ కప్ కోసం ఎంతగానో ఎదురుచూశారు. మరెన్నో కలలు కన్నారు. జట్టు ఆడితే ప్రశంసించారు. వెంట ఉండి నినాదాలతో ప్రోత్సహించారు. 1983 కప్ గెలుచుకుని వచ్చినప్పుడు ముంబై వీధుల్లో భారీ ర్యాలీని నిర్వహించారు. ఆడకుండా లీగ్ దశలోనే నిష్క్రమించినపుడు ఎండగట్టారు. దాడికికూడా ఏమాత్రం సందేహం లేదు. అందరికీ అన్నీ కలిసిరావు. ఆడితే లక్ ఉండదు. లక్ ఉంటే ఆట ఉండదు. ఈ కప్ కోసం ఇన్ని సంవత్సరాలుగా ఎందరో కెప్టెన్లు ఎదురుచూపులు చూశారు. కానీ వారెవ్వరికీ అందలేదు. అందరి ఆశలను సఫలం చేస్తూ, ఇన్నాళ్ళ ఎదురుచూపుల్లో సంతోషాన్ని నింపుతూ ఈ కప్ ను తన ఆరేళ్ల కెప్టెన్సీలోనే అందుకోగలిగాడు.





**ఇవి చేయండి**



## I. వినడం-మాట్లాడడం



1. మీ బడిలో ప్రార్థన సమయంలో వార్తలు చదువుతారా? వాళ్ళు వార్తలు చదివే విధానం ఎలా ఉంది? అవి ఏ రకంగా చదివితే బాగుంటుందని మీరు అనుకుంటున్నారు?
2. వార్తాపత్రికలో మీరు మొదటగా చదివే విషయాలు ఏవి? దేని తర్వాత ఏది చదువుతారు? ఎందుకు?
3. రేడియోలోగాని, దూరదర్శన్లోగాని వార్తలు వినండి. అవే వార్తలు వార్తాపత్రికలో కూడా ఉన్నాయా? వాటికోసం వెతకండి. ప్రసార మాధ్యమాలలోని వార్తలకు, వార్తాపత్రికలోని వార్తలకు మధ్య తేడాలు ఏమిటో చెప్పండి.
4. మీరు ఎప్పుడైనా క్రికెట్, హాకీ లేదా ఇంకేదైనా ఆట రేడియోలో ప్రత్యక్ష వ్యాఖ్యానం (కామెంటరీ) విన్నారా? అలాగే దూరదర్శన్లో కూడా! ఈ రెండింటి మధ్య జరిగే ప్రత్యక్ష వ్యాఖ్యానంలోని తేడాలను చెప్పండి.
5. ఏదైనా ఒక వార్తాపత్రికను తీసుకొని దానిలోని వార్తలు చదివి మీ మిత్రులకు వినిపించండి. మీరు చదివిన తీరును గురించి మిత్రులు ఏమన్నారు? మీ తరగతిలో ఎవరు వార్తలు బాగా చదువుతారు? ఎందుకు?
6. దూరదర్శన్లోని యాంకర్లు తెలుగు మాట్లాడతారు కదా, వీరు మాట్లాడే తెలుగుకు, మీ బడిలోని తెలుగు ఉపాధ్యాయుడు మాట్లాడే తెలుగు భాషకు మధ్య తేడా ఏమిటి? సాధారణంగా యాంకర్లు తెలుగులో మాట్లాడే విధానం గురించి బాగా తెలుగు మాట్లాడేవారు ఏమంటారో తెలుసుకొని చెప్పండి.

## II. చదవడం - రాయడం



1. కరపత్రం చదివి కింది ప్రశ్నలకు సమాధానాలు రాయండి.

ఐ.సి.సి. క్రికెట్ ప్రపంచకప్ 2011	
నిర్వహణ తేది	= 18 ఫిబ్రవరి నుండి 2 ఏప్రిల్
నిర్వాహకులు	= అంతర్జాతీయ క్రికెట్ సమాఖ్య
క్రికెట్ ఫార్మాట్	= ఒకరోజు అంతర్జాతీయస్థాయి క్రికెట్
టోర్నమెంట్ ఫార్మాట్	= రౌండ్ రాబిన్ అండ్ నాక్ ఔట్
ఆతిథ్యదేశాలు	= భారత్, శ్రీలంక, బంగ్లాదేశ్
విజేత	= ఇండియా ( రెండోసారి)
పోటీలో పాల్గొన్న దేశాలు	= 14 దేశాలు (104 సభ్యదేశాలనుంచి)
ఫైనల్ మ్యాచ్ జరిగిన స్థలం	= వాంఖడే స్టేడియం, ముంబాయి, భారతదేశం.
మ్యాచ్ ఆఫ్ ద సిరీస్	= యువరాజ్ సింగ్ (భారత్)
అత్యధిక పరుగులు	= తిలక్రత్నే దిల్వాన్ (500)
అత్యధిక వికెట్లు	= షాహిద్ అఫ్రిది (8 ఆటలలో 21 వికెట్లు)
జుహీర్ ఖాన్ (9 ఆటలలో 21 వికెట్లు)	
గతంలో ప్రపంచకప్ జరిగిన సం॥ 2007. తరువాత జరగబోయే సం... 2015	





- అ. ప్రపంచ కప్ నిర్వాహకులు ఎవరు?
- ఆ. ఆతిథ్య దేశాలు ఏవి?
- ఇ. పోటీలో ఎన్ని దేశాలవారు పాల్గొన్నారు?
- ఈ. ప్రపంచ కప్ ఎన్ని సంవత్సరాల కొకసారి జరుగుతుంది?
- ఉ. ప్రపంచకప్ క్రికెట్ ఫైనల్ ఎక్కడ జరిగింది?

**2. పాఠంలోని సంపాదకీయానికి చెందిన పేరాను చదవండి. దాన్ని మీ సొంత మాటల్లో చెప్పండి.**

**3. పాఠం ఆధారంగా కింది ప్రశ్నలకు జవాబులు రాయండి.**

- అ. భారత్ ప్రపంచకప్ గెలవడం గురించి పత్రికలు ఏ ఏ శీర్షికలు పెట్టాయి.
- ఆ. ప్రపంచ క్రికెట్ కప్ తుది పోరులో భారత్ తరపున బాగా ఆడినవారు ఎవరు?
- ఇ. అలాగే శ్రీలంక పక్షాన బాగా ఆడినవారు ఎవరు?
- ఈ. క్రికెట్ ఆటలో రన్స్ చేయడాన్ని తెలుగులో పరుగులు అంటారు కదా! ఈ పరుగులను ఏ ఏ పదాలతో వర్ణించారు.

ఉదా: పరుగుల హోరు



### III. స్వీయరచన

**సూచన:**

**కింది ప్రశ్నలకు నాలుగైదు వాక్యాలలో సమాధానాలు రాయండి.**


1. దినపత్రికలలో క్రీడావార్తలతోపాటు ఇంకా ఏ ఏ రకాల వార్తలు ఉంటాయి.
2. పాఠంలోని కొన్ని వార్తాపత్రికల్లో వచ్చిన క్రీడావార్తలను చదివారు కదా! మిమ్మల్ని ఏ వార్త బాగా ఆకట్టుకుంది. ఎందుకు?
3. ప్రపంచ కప్ గెలిచిన రోజున దేశంలో ఆనందం మిన్ను ముట్టింది. ఆ రోజు ఏ విధంగా సంబరాలు జరుపుకొని ఉంటారు?
4. మీరే ఒకవేళ గెలిచిన జట్టును కలుసుకుంటే ఆటగాళ్ళతో ఏం మాట్లాడతారు? ఎలా అభినందిస్తారు?
5. ఏ ఆటలోనైనా గెలుపోటములు సహజం. ఐతే గెలిచినవారు ఓడిన వారితో ఎలా ప్రవర్తించాలి?
6. ఆటల ద్వారా మనకు కలిగే ప్రయోజనాలు ఏమిటి? మనం ఆటలనుంచి నేర్చుకోవలసిన అంశాలు ఏమిటి?
7. ఒక్కోసారి ఆటల్లో గెలుపొందినప్పుడు ఆటగాళ్ళను గురించి ఆకాశానికి ఎత్తేస్తారు. ఓడినప్పుడు అదే ఆటగాళ్ళను గురించి చులకనగా వార్తలు రాస్తారు. దీనిపై మీ అభిప్రాయాలు చెప్పండి.
8. వార్తాపత్రికల్లో వచ్చే క్రీడావార్తలు గురించి మీ అభిప్రాయాలు చెప్పండి. అంటే వార్తా పత్రికల్లో వచ్చే వార్తల అంశాలన్నీ వాస్తవాలేనా? ఎందుకు? కారణాలు రాయండి.



### వ్యాసరూప సమాధాన ప్రశ్నలు

1. వార్తాపత్రికలవల్ల కలిగే ప్రయోజనాలను వివరించండి.
2. వార్తాపత్రికల్లో ఉండే శీర్షికల గురించి వాటిలో వినియోగించే భాష గురించి మీ అభిప్రాయాలను రాయండి.
3. ఏదైనా ఒక ఆట గురించి, దాన్ని ఆడే విధానం గురించి మీ సొంతమాటల్లో రాయండి.
4. మీకు ఏ ఆట అంటే ఇష్టం ? ఎందుకు? ఆ ఆటలో మంచి క్రీడాకారులుగా ఎదగడానికి ఏం చేస్తారో పది వాక్యాలలో రాయండి.

### IV. పదజాలం



1. పాఠంలోని వార్తలు ఆధారంగా వాటిలోని ఆంగ్ల పదాలను, వాటి అర్థాలను రాయండి.
2. పాఠం చదవండి. ఈ కింది పదాలను ఏ సందర్భాలలో వాడారో గుర్తించండి. ఇవే పదాలను ఏ ఏ సందర్భాలలో ఉపయోగిస్తారో రాయండి.  
 అ. జాలువారడం  
 ఆ. పరవశ్యత  
 ఇ. గట్టెక్కించే నాథుడు  
 ఈ. హోరు  
 ఉ. ఆక్రందనలు  
 ఊ. కృతజ్ఞతాభావం  
 ఎ. కదనక్షేత్రం  
 ఏ. ఊపిరులూదిన  
 ఐ. పులకించి పోయింది
3. వార్తాపత్రికలకు సంబంధించిన పదజాలాన్ని రాయండి.  
 ఉదా : వార్తలు, విలేకరి, ప్రెస్సు,
4. క్రికెట్ ఆటకు సంబంధించిన పదజాలాన్ని రాయండి.



### V. సృజనాత్మకత



1. ఏదైనా ఒక వార్తాపత్రికలోని మీకిష్టమైన వార్తను చదవండి. ఆ వార్తను ఎలా ప్రారంభించారు? ఆ వివరాలు రాయడానికి ఏమేమి చేసి ఉంటారు. ఇది ఆధారంగా మీ పాఠశాలలో జరిగిన ఆటల పోటీని గురించి ఒక క్రీడావార్త రాయండి.
2. నీ కిష్టమైన ఏదైనా ఒక ఆటను గురించి, దాన్ని ఆడే క్రీడాకారుల గొప్పదనాన్ని తెలిపేలా వర్ణనతో కూడిన పదాలను వాడుతూ క్రీడావార్తను రాయండి.  
 (పాఠంలోని క్రీడావార్తలోని వర్ణన పదాలను ఉపయోగించుకోండి.)
3. దినపత్రికలో రకరకాల అంశాలపై కార్టూన్లు వస్తుంటాయి. అవి నవ్వు తెప్పించేవిగా ఉంటాయి. వాటిని పరిశీలించండి. వీటి ఆధారంగా మీరు కూడా కొన్ని కార్టూన్లు గీసి ప్రదర్శించండి.





## VI. ప్రశంస



1. మీ పాఠశాలలో బాగా ఆడేవాళ్ళు ఎవరో గుర్తించండి. వాళ్ళు ఇలా బాగా ఆడడానికి గల కారణాలను తెలుసుకొని రాయండి.
2. ఏదైనా ఆట ఆడేటప్పుడు ఓడిన జట్టులో కూడా బాగా ఆడేవాళ్ళు ఉంటారు. వాళ్ళనుంచి మీరు ఏం గ్రహిస్తారో చెప్పండి.

## VII. ప్రాజెక్టు పని



1. మీ తరగతి పక్షాన ఒక తరగతి పత్రికను రూపొందించడానికి ప్రణాళిక వేయండి. ఇందుకోసం ఏ ఏ అంశాలు దాంట్లో చేర్చాలో మీ మిత్రులతో చర్చించండి. ఆ వివరాలకు అవసరమైన చోట చిత్రాలను గీయండి. ఫోటోలను సేకరించుకోండి. ఈ పత్రికకు మంచి పేరు పెట్టండి. పత్రికను తయారుచేసి ప్రదర్శించండి. మీ పత్రిక గురించి మిగతా తరగతి పిల్లలు ఎలా స్పందించారో తెలుసుకొని చెప్పండి.
2. మీ తరగతిలోని పిల్లలు జట్టుగా విడిపోవాలి. ఒక్కొక్క జట్టువాళ్ళు ఒక వార్తాపత్రికను తీసుకోవాలి. ఆ వార్తాపత్రికలో పిల్లలకోసం కేటాయించిన పేజీలో ఏ ఏ అంశాలు ప్రచురించారో వాటి వివరాలు రాయండి. తరగతిలో మిగతా వాళ్ళకు తెలియజేయండి.
3. జట్టుపని: ఏదైనా ఒక దినపత్రికను తీసుకొని దానిలోని ప్రధానమైన వార్తల శీర్షికలు రాయండి. ఇవే శీర్షికలను ఏదైనా ఆంగ్లపత్రికలో ఏ విధంగా రాశారో పరిశీలించండి. వాటిని చదివి వినిపించండి.

## VIII. భాషను గురించి తెలుసుకుందాం



1. ఈ కింది పదాలను విడదీయండి.

ఉదా: మాయమ్మ = మా + అమ్మ = మాయమ్మ  
 మీయిల్లు = ..... + ..... = .....  
 హరియితడు = ..... + ..... = .....

పై సందర్భాల్లో సంధి జరగలేదు. కాని, కొత్తగా 'య్' వచ్చి చేరింది. అట్లా చేరడంవల్ల ఈ కింది విధంగా మార్పు జరిగింది.

(అ) మా + య్ + అమ్మ = మా 'య' మ్మ

(ఆ) మీ + య్ + ఇల్లు = మీ 'యి' ల్లు

(ఇ) హరి + య్ + ఇతడు = హరి 'యి' తడు

ఇలా సంధిలేని చోట 'య్' వచ్చి చేరడాన్నే “యడాగమం” అంటారు.

కింది పదాలను కలిపి జరిగిన మార్పును సరిచూసుకోండి.

ఉదా: అని + అడిగిన = (య్ + అ = య) = అని యడిగిన

(అ) మా + ఊరు = ..... = .....

(ఆ) సరి + ఐన = ..... = .....



(ఇ) జరగని + అవుడు = ..... = .....

(ఈ) చేసి + ఉంటే = ..... = .....

### విభక్తులు

#### 2. కింది వాక్యాలను గమనించండి.

- (అ) భారత్ ఆరు వికెట్లతో కష్టం గెలిచింది.
- (ఆ) సమాజంలో అవసరమున్నవాళ్ళకు సేవచేయడమే సమాజసేవ
- (ఇ) అనారోగ్యంవల్ల అనేక ఇబ్బందులు ఎదురవుతాయి.
- (ఈ) లంక సింహాలు తోకముడిచాయి.
- (ఉ) సచిన్ గురించి నీకు తెలిసిన విషయాలు ఏమిటి.

పై వాక్యంలో గీతగీసిన అక్షరాన్ని లేదా పదాన్ని తొలగించి చదవండి.

ఉదా: భారత్ ఆరు వికెట్ల కష్టం గెలిచింది.

ఈ వాక్యంలో పదాల మధ్య సంబంధం సరిగా లేనట్లుగా అనిపిస్తుంది. 'ఆరువికెట్ల కష్టం' అనేది ఉండదు. ఇప్పుడు 'తో' అనే ప్రత్యయం ఉపయోగించి చదవండి. 'భారత్ ఆరువికెట్లతో కష్టం గెలిచింది'. ఇలా పదాల మధ్య అర్థ సంబంధాన్ని ఏర్పరచడానికి ఉపయోగించే అక్షరాలను లేదా పదాలను "విభక్తులు" అంటారు.

#### ప్రత్యయాలు

#### విభక్తులు

అ. డు, ము, వు లు	- ప్రథమా విభక్తి
ఆ. ని(న్), ను(న్), ల(న్), కూర్చి, గురించి	- ద్వితీయా విభక్తి
ఇ. చేత(న్), చే(న్), తోడ(న్), తో(న్)	- తృతీయా విభక్తి
ఈ. కొఱకు(న్), కై	- చతుర్థి విభక్తి
ఉ. వలన(న్), కంటె(న్), పట్టి	- పంచమీ విభక్తి
ఊ. కి(న్), కు(న్), యొక్క, లో(న్), లోపల(న్)	- షష్ఠి విభక్తి
ఎ. అందు(న్), న(న్)	- సప్తమీ విభక్తి
ఏ. ఓ, ఓరి, ఓయి, ఓసి	- సంబోధన ప్రథమా విభక్తి



#### నేనివి చేయగలనా ?

- |   |            |
|---|------------|
| 1. వార్తాపత్రికల గురించి, ప్రసార మాధ్యమాలలోని వార్తల గురించి సొంతమాటల్లో చెప్పగలను.     | ఔను / కాదు |
| 2. వార్తాపత్రికలలోని వార్తలను, శీర్షికలను చదివి అర్థంచేసుకోగలను. సొంతమాటల్లో చెప్పగలను. | ఔను / కాదు |
| 3. వార్తాపత్రికలోని చక్కటి పదజాలాన్ని అర్థంచేసుకొని అవసరమైన సందర్భాలలో వినియోగించగలను.  | ఔను / కాదు |
| 4. వార్తాపత్రికలలోని ఆటల గురించి వ్యాసం రాయగలను.  | ఔను / కాదు |
| 5. క్రీడావార్తలను, వర్ణనలతో కూడిన చిన్న చిన్న వార్తలను రాయగలను. కార్టూన్లు గీయగలను.     | ఔను / కాదు |

“క్రీడలకు సమయం ఇవ్వలేని వారు రోగాలకు సమయం ఇవ్వాలి వస్తుంది” - జన్వనమకర్

